



# शाहाणपणाचा ओ ना मा

ह्याणजे

सांप्रतच्या स्थितीचें थोडेसें ज्ञान.

१०२, १७ — १९०८—

५:१२  
०:

हें पुस्तक

होनकरु तरुणांच्या उषयोगार्थे नेले आहे

—००—

मुंबईत,

जाळजी दादाजी यांच्या

“निर्णयसागर” छापखान्याचे मालक तुकाराम

जावजी यांनी छांपून प्रसिद्ध केले.

१० स० १८९४.

किमत २॥ आणे.

११०.३४३ / h. 2666

पुस्तक सन १८६७ च्या २५ व्या आकटाप्रमाणे राजहस्तर  
हस्त संग्रहकानने आपल्या स्वाधीन ठेविले आहेत.

## अनुक्रमणिका.

S. 1<sup>2</sup>

Ch

विषय.				पृष्ठ.
ज्ञान द्याणले काय ?	...	...	...	१
आद्वी प्रजा कां आणि ते राबे कां	...	...	...	३
हिंदुस्थानांतील शेतकरी	...	...	...	५
हिंदुस्थानाचे रक्षण	...	...	...	६
आपण कोणता इतिहास वाचावा	...	...	...	९
हिंदुस्थानाची राजकीय स्थिति	...	...	...	११
सुधारक आणि असुधारक	...	...	...	१३
राष्ट्रीय सभा	...	...	...	१५
अनेक धर्म	...	...	...	१६
हिंदुस्थानाची राजसन्ना	...	...	...	१९
सामाजिक परिषद्	...	...	...	२१
प्रडेला शाहाणपण पाहिले	...	...	...	२३
हिंदुस्थानाच्या उत्पन्नाची वासलाद	...	...	...	२५
हिंदुस्थानांतले ज्यापारंभदे	...	...	...	२७
महाराणी सरकारचे मुख्य प्रधान	...	...	...	२९
कान्सबैंहाटिन्ह आणि लिबरल	...	...	...	३१
पालमेट	...	...	...	३३
स्थानिक स्वराषयव्यवस्था	...	...	...	३५
आपले कर्तव्य करावे	...	...	...	३७

•

## प्रस्तावना.

---

हा काळ विचाराचा आहे. हारजीत जी काय न्हावणानी आहे, ती, निदान आमच्या राष्ट्रास तरी, विचाराने भावणाची आहे. दुसरे माधव नाही. इणून, आमच्या होतकरू तरुणांस विचार करण्यास सध्याच्या स्थितीतल्या ठोकळ ठोकळ गोष्टी कढाऱ्या, आ देतूने हें यहानसे पुस्तक लिहिले आहे. हा नुसता आरंभ आहे. हा जसा आमच्या मंडळीस रुचेल, तसा हा उद्योग पुढे चालवितां येईल.

आ उद्योगास परमेश्वर यश देवो.

---



# शाहाणपणाचा ओ ना मा.

ज्ञान हाणजे काय?

मुलांनो,

ज्ञान हाणजे स्मरण. अमका एक माणूस मोठा ज्ञानी आहे, ह्याचा अर्थ असा की, त्याला पुष्कळ गोष्टीचें स्मरण आहे. असा साधारण समज आहे. त्याला धरूनच, सध्याच्या विद्वानांची व्याख्या होत असते, आणि ती व्याख्या अगदीं खोटी आहे असें नाही. पण, पुष्कळ गोष्टी आठवत असल्या हाणजे तो ज्ञानवान झाला, असें घेऊन चालणे वरोबर नाही. त्या गोष्टीप्रमाणे त्याची क्रिया पाहिजे. एकाद्या पोपटाला, मोठ्या श्रमाने, दाहा पांच हजार संस्कृत शब्द शिकविले, तर, तेवढ्यावरून त्याला कोणी विद्वान हाणणार नाही. तोच प्रकार माणसाला लागू आहे. पुष्कळ कळत आहे, आणि त्याप्रमाणे वागणे मुळांच होत नाही, तर ते कळणे व्यर्थ आहे. पोपटाने पाठ केलेल्या शब्दांसारखे आहे. ती अवस्था आमच्यांतल्या सुशिक्षितांस मध्या प्राप्त झाली आहे. काय करावें आणि ते कसें करावें, हे त्यांस टाऊक झाले आहे. पाश्चिमात्य विद्येच्या संस्काराने स्वराष्ट्रकल्याणाच्या पुष्कळ गोष्टी कळल्या आहेत, पण त्या त्यांस करवत नाहीत,— किंवा त्यांस करतां येत नाहीत, किंवा ते करीत नाहीत. कांहीं हाणा; पण त्या त्यांच्या हावून होत नाहीत ही

गोष्ट खरी आहे. असें कां झाले आहे, ह्याचें कारण इंदुप्रकाशकत्यानी एके ठिकाणी असें सांगितले आहे की, आजां सोकांस सांप्रत काळी ज्ञान झणून जे काय मिळत आहे, किंवा ज्याला आझी ज्ञान झणून आपल्या संग्रही ठेवीत आहो, तें खरे ज्ञान नव्हे आहे; तें ज्ञानाचें सोंग आहे; कोने समजून पितळ पदरांत घेत आहो. असें जर न-उतें, तर, त्या ज्ञानाचा जो परिणाम इतर राष्ट्रांवर झालेला आपणांस दिसत आहे, तो आपणांवर झाला असता. अथवा, दुसऱ्या प्रकारे पाहिजे तर असें झाणाचें की, आझी जमा करीत आहो, तें ज्ञान आहे खरे, परंतु आमच्या ठारीं जन्मतःच असा कांही एक दुर्गुण उत्पन्न झालेला आहे की, त्या ज्ञानाचें भलतेंच कांही आमचे ठारीं व्हावें. एकूण एकच. युरोपांतल्या विद्वानांत असें दृष्टीस पडतं की ते आपल्या विद्येच्या योगानें आपल्या देशाचें कांही तरी काम करितात, आणि त्याकरितां घस सोसतात. तसें आमचेकडे होत नाही. युरोपांतल्या विद्वानांपुढे आमच्या इकडच्या विद्वानांचे तेज पडत नाही. फिके पडते. दोघांजवळ माल एकसारखा असून, एकाचा उत्तम ठरावा, आणि एकाचा निरुपयोगी व्हावा, हें काय! ज्ञानें उत्तर एवढेंच की, शब्दपांडित्य हें ज्ञान नव्हे. बुद्धीचे विशदल, आणि ज्ञानानुरूप वर्तन हें खरे ज्ञान आहे. तें अद्याप आमच्यांत आले नाहीं. तें येण्यास बराच काळ लागतो. तें आमच्यांत येईल, तेव्हां आमची आणि पांभिमात्यांची बरोबरी होईल.

## आही प्रजा कां आणि ते राजे कां ?

मुलांनो,

आमच्यांतल्या कांहीं लोकांस कर्धीं कर्धीं असें वाटते कीं, हिंदुस्थान हा आमचा देश, असें असतां, आंत सध्या माहातम्य काय तें इंगिलश लोकांचे, आणि आही हिंदुस्थानांतले लोक झाणजे कांहीच नाही—निर्मात्य—असें कां असावें ? हा विचार चांगला, मनुष्यपणास शोभण्या-सारखा आहे. पण, ह्या प्रश्नाचे उत्तर अगदी थोडक्यांत आहे. तें एवढेंच कीं, ते शाहाणे आहेत, झणून ते आ-मचे राजे झाले आहेत, आणि आपण अंजाण आहो—अ-शान आहो—अजागळ आहो, झणून त्यांची प्रजा झालो आहो. आतां, कोणी असें झाणतात कीं, त्यांस काळ अ-नुकूल आहे. आही झाणतों, असेल. पण, तो अनुकूल तरी शाहाणपणांनेच झाला असला पाहिजे. दुनया मोकळी आहे. सामर्थ्य असेल त्यांने पराक्रम करून दाखवावा, आणि उन्नति प्राप्त करून घ्यावी. इंगिलशांनी हिंदुस्थान घेतलें, तसें हिंदूनीं इंग्लंड कां नाहीं घेतलें ? इंगिलश लोक व्यापाराला ह्या देशांत आले, तसे हिंदु लोक व्याप-राला इतर देशांत कां नाहीं गेले ! इंगिलश लोक ह्या देशाच्या राज्यकारस्थानांत पडले, तसे हिंदु लोक इंग्लंडच्या कारस्थानांत कां नाहीं पडले ? त्यांचे कोणी हात घरले होते काय ? आणखी अशा कामांत कोणी कोणाचे हात घरून ऐकत असतो काय ? हिंदु लोकांस बाहेर

देशी जाप्याचे कारण नव्हते; आणखी त्यांस परदेशी जाप्याची मनाई त्यांच्या धर्मानि केली आहे, झणून असें ज्ञाले. होय, कदाचित् तसें असेल. पण, तेवढ्यावरून त्यांचा कमीपणा कमी होत नाही. कारण कांहीही असो, कार्य जे ज्ञाले आहे, तं निविवाद आहे; आणि तं भोगणे माणसांस टळत नाही. झणून सांगायाचे एवढेच की, ते आमच्यापेक्षां भ्रेष्ट कां, असें झणून उगाच आपले ठार्यां कुटत आणि मुरडत वसू नये. ते भ्रेष्ट आहेत, झणूनच ते भ्रेष्ट आहेत, हे त्याचे उत्तर आहे. झणजे ते खरोखर आज्ञापेक्षां अधिक शाहाणे आहेत, झणून ते आमचे राज्यकर्ते ज्ञाले आहेत. त्याविषयी कुरुकुरप्यांत आणि दुसऱ्यास दोष देप्यांत कांही अर्थ नाही. दुनयेच्या व्यवहारामध्ये साधवते तो आपले हित साधीत असतो; सोडीत नाही. आणखी ज्यांस आपले हित साधतां येत नाही, त्यांस खालीं राहावें लागते. तेयें उपाय नाही. तेल पाणी एक ज्ञाले, झणजे तेल वर यावयाचे आणि पाणी खालीं राहावयाचे, त्यांत कधीं अंतर पडावयाचे नाही; त्याप्रमाणे, शाहाणे असतात ते भ्रेष्टल पावावयाचे, आणि अज्ञान असतात ते त्यांच्या पायांखालीं लोंबावयाचे, हे नेहमीं चालावयाचे आहे. त्यांत कधीं चूक यावयाची नाही. झणून कुरुकुरप्यांत आणि कुटप्पात वेळ न खरचितां, ज्ञानभ्रेष्टता मिळविष्याच्या मार्गात अखंड भ्रम करीत असावें, झणजे त्यामध्ये केवळ तरी इष्ट कार्य सिद्धीस जाईल, असा निश्चय ठेवावा. यश देणे परमेश्वराकडे आहे.

## हिंदुस्थानांतले शेतकरी.

**मुलांनो,**

आपल्या हा हिंदुस्थान देशांत शेतकी मोठी आहे. इतकी शेतकी हुसन्या कोणत्याही देशांत नाही. अनुमान असें निघाले आहे की, हिंदुस्थानांतलीं शेंकडा ऐशी माणसें शेतकीवर आपले उपजीवन करीत आहेत. हा शेतकीचा मूळपाया झाणजे जमीन होय. हिजमध्ये जे पीक पूर्वी येत असे, त्याची पाहाणी करून, त्याच्या उत्पन्नाचा कांही अंश पूर्वांचे राजे घेत असत; आणि कधीं कधीं ते उत्पन्न हालेले पदार्थ देखील घेत असत. परंतु, इंग्रज सरकारानें ते सारे बदलले आहे. सगळ्या जमिनीची मोजणी केली आहे; तीत प्रती लाविल्या आहेत; आणि त्यांजवर सारा बसविला आहे. तो सारा, पीक येवो की न येवो, दोन हापत्यांनी शेतकन्याने रोकडीने दिलाच पाहिजे, आणि न दिल्यास त्याजपासून व्याज ध्यावयाचें, असें टरविले आहे. शिवाय ही मोजणी तीस तीस वर्षांनी होत असते. तेव्हां जमिनीचा सारा दुप्पट दुप्पट तिप्पट तिप्पट वाढत जातो. आणंत्री, जंगलावर सरकाराचा सक्त पाहारा असल्यामुळे, शेतकन्यांस वैल चारप्प्यास, आणि लांकूड फांटे मिळविष्यास अतिशयित कटिण पडते. हा योगाने सध्या शेतकन्यांस अतिशयित ताप होत असतो. शिवाय, आमचे शेतकरी झाणजे अगदीं अडाणी—हिंदेवठिदेवाच्या नांवाने भोंपळ्याएवढे शून्य—त्यांस साव-

कार—आणि त्यांतही विशेषेकरून मारवाडी—गूळनो पेशो आणि पैशोनो गूळ करून—फसवितात. शासुळे आमची शेतकरी मंडळी दरिद्री आहे. तिजवर सावकारांचा जुळूम चालू नये—त्यांनी अव्वाचे सब्बा पैसे शेतकऱ्यांपासून घेऊ नयेत—झणून सरकाराने वेगळा कायदा केला आहे, आणि त्या कामावर एक वेगळा जडज नेमिला आहे. हा उपाय कोणी चांगला झणतात, कोणी वाईट झणतात. पण, शाचा कांही उपयोग व्हावा तसा होत नाही, हे खरे आहे. असे शेतकऱ्यांचे हाल होऊ नयेत, झणून त्यांस पैसे थोड्या व्याजाने देण्याकरितां सरकाराने पेढ्या काढाव्या, असा विचार कोणी काढिला होता. परंतु, तो तसाच मार्गे पडला आहे. हा अशा उपायांनी आमच्या शेतकऱ्यांची स्थिति सुधारायाची नाही. किंती शाले तरी, माणसास दुसरा किंती संभाळील ? ज्याचे त्याने आपणास संभाळिले पाहिजे. शेतकरी शाहाणे होऊन त्यांनी आपले हित साधिले पाहिजे. दुसरा मार्ग नाही. हे आमच्या सरकाराने लक्षांत आणिले पाहिजे. पण ते आपोआप यावयाचे नाही. आमच्या समंजस मंडळीने शेतकऱ्यांस हाताशीं धरून हा उद्योग केला पाहिजे. झणजे शेतकऱ्यांमध्ये शानाचा प्रसार होईल असें केले पाहिजे, आणि शेतकरी विपत्तीत आहेत, असें सरकाराच्या मनांत भरविले पाहिजे. खस्त बसून उपयोगी नाही.

## हिंदुस्थानाचे संरक्षण.

**मुलांनो,**

हिंदुस्थानांतल्या इंगिलिशांच्या राज्यास आंतले आंत आतां कांही भय राहिले नाही. जे थोडेबहुत राजेरज-वाडे राहिले आहेत, ते इंगिलिश सरकाराचे अंकित आ-हेत. त्यांजवर इंगिलिश सरकाराची सक्त नजर आहे. आणि ते सगळे असें समजत आहेत की, आपल्या स्वा-स्थ्यास इंगिलिश राज्याधिकार अतिशयित आवश्यक आहे. झाणून ते सगळे इंगिलिश सरकाराशी एकनिष्ठेने वागतात. हें सगळे आंतल्या बाजूने ठीक झाले. परंतु, बाहेरून भय आहे. तें एकाच दिशेने आहे. तें वायब्य दिशेक-इन आहे. तें असं:—अफगाणिस्थानाच्या गादीवर सध्या अबदुल्रहिमान झाणून एक अमीर आहे. आनें पूर्वी बंड उभारले होते. तें त्याचा चुलता शेरअल्ली आनें मो-इन त्यास पळायास लावले. तेव्हां तो रशियाच्या आश्र-यास जाऊन राहिला. तरी, पुनः तो इ० स० १८७९ झा वर्षी अफगाणिस्थानांत परत आला, आणि त्यानें तेथल्या दरवारी लोकांशी राजकारण करून तेथली गादी मिळविली. आणखी त्याच्या पुढच्या वर्षी झाणजे इ० स० १८८० झा वर्षी हिंदुस्थान सरकारानें त्याला अफगाणिस्थानाचा राजा असा कबूल करून, त्यानें नेहमीं आपणाशी स्नेहभावानें राहावें, वियरुं नये, झाणून त्यास दरसाल वीमु लाख रुपये खंडणी देष्याचे कबूल केले. त्याप्रमाणे व्यवस्था आजपावेतो

चालली आहे. ही संडणी देऊन अबदुलरहिमानास संतुष्ट ठेवण्याचे अंतर्गत कारण असें आहे की, पीटर धी ग्रेटच्या बेळेपासून, रशियाचा ढोळा हिंदुस्थानावर आहे. रशियास हिंदुस्थान पाहिजे आहे. आणखी रशिया हा मोठा यलवान असून, त्याच्या राज्याच्या आणि हिंदुस्थानाच्या दरम्यान अफगाणिस्थान आहे. तें अबदुलरहिमानाचे आहे. आणखी अबदुलरहिमान हा पहिल्यापासून रशियाचा आभित—रशियाचे अज खालेला—आहे, तो बेळेस जर रशियास मिळाला, तर त्याला हिंदुस्थानांत येण्याचा मार्ग मोकळा होऊन, शिवाय पुण्यक्षेत्र अफगाण लोकांचे सैन्य मिळेल; आणि तसें झालें तर अनर्थ ओढवेल. अशी मोठी भीति आहे. इकारितां त्यास फार आर्जवून ठेविला आहे. त्याजकडे भेटायास लाई रावर्ट हे हिंदुस्थान सरकारच्या वर्तीने जायास निघाले होते. त्यांची भेट त्याने घेतली नाही. आतां, दुसरे कोणी सरदार तिकडे जाऊन अबदुलरहिमानास भेटले आहेत. तिच्ये काय होतें पाहावें. बाकी, मध्यरशियांत रशिया पुढे पुढे येत चालला आहे, हे एक फार मोठे भय इंगिलिश सरकारास आहे. इच्यांने निवारण करण्याचा अत्यंत सुलभ आणि उत्तम उपाय हा आहे की, इंगिलिश सरकारानें हिंदुस्थानांतत्या लोकांस संतुष्ट ठेवून आपलेसे करून व्यावें. कणजे दाहा रशिये एकत्र झाले, तरी त्यांच्यानें कांही होणें नाही.

## आपण कोणता इतिहास वाचावा ?

मुलांनो,

इतिहास हा एक महासागर आहे. त्याचें आकलन करूयास मनुष्यांचे आयुष्य पुरावयांचे नाही. परंतु, मनुष्याच्या तारणाचे उपाय त्यांत भरले आहेत. स्थून, त्यांचे आकलन केले पाहिजे. तें कांहीं निवड करून करावें, झणजे मुसाय छोईल. ती निवड सध्या एवढीच आहे की, आपली सांप्रतची स्थिति सुधारायास ताळ्काल उपयोगी पडेल, तो इतिहास शिकावा. तर मग असा इतिहास कोणता ? आपल्या हिंदुस्थानाचा काय ? नव्हे. त्यांत, आझी कसे दुर्दशेस मिळालो आहो, आची कथा सांगितली आहे. ती शिकून काय करायाचे आहे ? तर, सध्या आपणांस, आपारसंबंधानें आणि राजकीय संबंधानें युरोपियन लोकांशी, आणि त्यांत निकटत्वानें इंगिलिशांशी सामना करावयाचा आहे. झणजे, पर्यायेकरून असें झणावयाचे की, आपणांस पुष्कळ अंशीं इंगिलिश व्हावयाचे आहे. आपण इंगिलिश होऊ तेब्हांच आपणांस इंगिलिश सरकाराच्या हातून आपलीं कामे करून घेतां यावयाचीं आहेत; इतर कोणत्याही साधनानें तीं करून घेतां यावयाचीं नाहीत. झणून आपणांस इंग्लंडाचा झणजे इंगिलिश लोकांचा इतिहास विशेष पाहिला पाहिजे. हे लोक बारा चौदारीं वर्षी-मार्गे अगदीं अडाणी होते. ते, इतक्याशा अवकाशांत इतके शाहाणे कसे झाले, त्यांरीं आपल्यांतला वेढसरपणा कसा धालविला, चांगल्या रीति आपणांत कशा चालू केल्या,

राजांचा हठवादीपणा कसा मोडिला, आपले वर्चस्व रा-  
जांवर कसें स्थापिले, राजा बुलुमी झाला तेवहां त्यांचे पा-  
रिपत्य कसें केले, आपले हक राजापासून कसे घेतले, रा-  
जानें राज्यकारभार लोकांच्या सळळ्यानें चालविला पाहिजे  
असें कसें केले, आणि कोणत्या उद्योगांनी आपले राष्ट्र  
उभ्रतावस्थेस आणिले आहे, हे सगळे त्यांत उत्तम रीतीने  
बाणिले आहे. झणजे उभ्रतीचा धोपटभार्ग पृथ्वीच्या पा-  
ठीवरच्या सगळ्या राष्ट्रांस दाखविला आहे—तो इतिहास  
आपण पाहिला असतां, अथवा त्या इतिहासामध्ये जो  
आवेश आहे, त्याचा प्रवेश—मग तो अगदी थोडा कां  
होईना—आपले अंगांत झाला असतां—आपल्या राष्ट्रांचे  
एक भोटे कार्य होणार आहे. झणून, आपणांस जर इतिहास  
वाचायाचाच आहे—आपणांस जर इतिहासाचा अभ्यास  
करावयाचाच आहे—तर इंग्लंडाच्या किंवा त्यासारख्या  
पाश्चिमात्य उभ्रत राष्ट्राच्या इतिहासाचा अभ्यास आपण  
करावा. आतां शिवाजी किंवा निजाम उल्मुलुख, किंवा है-  
दर नाईक होम्याचा वेळ नाही आहे. शिवाजीने तोरणा  
किला घेतल्याची खबर विजापुरकरांस कळप्यास साहा म-  
हिने लागले, तशी वेळ आतां नाही आहे. झणून त्या वे-  
ळाचा इतिहास आतां उपयोगी पडावयाचा नाही. परंतु,  
राज्यकर्त्यांनी आपले ऐकावें, असें करप्यास इंग्लिशांनी  
काय केले, हे जर आपणांस चांगले कळले, तर त्या नमु-  
न्यावर आपणांस कांही उद्योग करितां येईल, अशी आशा  
आहे. झणून आझीं इंग्लंडचा इतिहास शिकावा.

## हिंदुस्थानाची राजकीय स्थिति.

**मुलांनो,**

आपल्या इथा हिंदुस्थानाची राजकीय स्थिति सध्या जशी आहे, तजी पूर्वी कधीच नव्हती. इण्ठे इतकी चांगली कधी नव्हती; आणि एका प्रकारे इतकी वाईटही कधी नव्हती. इथा दोन गोष्टी विशद्द कशा, त्या ऐका.

हिंदुस्थानांत इंगिलिशांचे राज्य झाले आहे. त्यापासून हिंदुस्थानास पुष्कळ लाभ झाले आहेत. त्यांतले कितीएक लाभ तर असे आहेत की, ते लाभ, आमचे स्वराज्य आजपर्यंत येथें चालत आले असतें, तरी ते कधीं प्राप्त झाले नसते. देशांत सर्वत्र शांतता आहे; जीव आणि जिनगी छांचे अत्युत्तम संरक्षण होत आहे; लोकांत विद्येचा प्रसार होत आहे; धर्म आणि व्यवहार इंग्रज्या संवंधाने प्रत्येक समंजस माणसास पूर्ण स्वातंत्र्य आहे; एकंदर जगांतल्या राष्ट्र-मंडळांत आपल्या राष्ट्राची खरी योग्यता काय आहे, हें कद्दूं लागले आहे; आणि राष्ट्रास उत्तमावस्था प्राप्त होप्यास कोणते उपाय आपणांस केले पाहिजेत, ही दिशा दिसूं लागली आहे; हे लाभ अप्रतिम आहेत. इंग्रजील आपण सर्वोनीं इंगिलिश सरकारचे फार फार आभार मानावे, आणि परमेश्वराची अशी प्रार्थना निरंतर करावी की, हे राज्य आमच्या राष्ट्रावर अखंड असो.

आतां इथा राज्यापासून हानि कोणती झाली आहे ती पहा. आमची स्वराज्ये नाहीतरीं झालीं; त्यामुळे आमच्या

लक्षावधि लोकांचा आवार तुटला; ज्यांचे पूर्वज पालसी-पदस्थ होते, ते आतां भीक मागत आहेत; आमच्या राष्ट्राच्या राज्यांत मोठमोळ्या सरकारी जागा परक्यांनी भरत्या आहेत; त्या आमच्या हातासु लागायाची आशा नाही; परके लोक आमचे राजे, आणि आझी रंक, असें शाळे आहे; आझांवर राजकृपा नाही; कांकी, आझी बोतून चालून परक्यांची मुळे आहोत; आझांवर करांचे ओऱ्ये मनस्वी शाळे आहे; त्यांने आझी ओरडतो आहो—गायां वायां करीत आहो—काकुळतीस येत आहो—तरी आमचेकडे कोणी पाहात नाहीत; आझांजवळची सगळी शाळे प्रभूनी घेतली आहेत; व्याघ्र सिंहांपासून आपले रक्षण करण्यास आमच्याजवळ कांही नाही; आणखी, जेवायास बसलेल्या मोळ्या श्रीमंत माणसापुढच्या परक्या मांजराप्रमाणे आमची सगळी अवस्था शाळी आहे. परके देतील तं ध्यावें, आणि टेवतील तसें राहावें, अशी अवस्था प्राप्त शाळी आहे. इतकी दीनावस्था आजपर्यंत जगांत हुसन्या कोणत्याही राष्ट्रास आली नव्हती. हीतून मुक्तता करून घेण्यास आपणास महत्प्रयास केले पाहिजेत. ते कोणत्या दिशेने करावयाचे, तं आपल्या सध्याच्या विचाचारसंपन्न हृषादृं राज्यकर्त्याच्या प्रसादानें आपणांस कदं लागले आहे. सामाजिक सुधारणा हा इतर सगळ्या सुधारणांचा पाया आहे, हे चांगले कळले आहे. झणून आधी ती करायास यथाशक्ति सर्वांनी झटले पाहिजे.

## सुधारक आणि असुधारक.

### मुलांनो,

सांप्रतकाळी आपल्या ला देशांतस्या सुजाण लोकांत दोन पक्ष झाले आहेत; सुधारक आणि असुधारक; किंवा नव्या मतांचे आणि जुन्या मतांचे. त्यांची मर्ते एकमेकांशी अगदी विपरीत आहेत. त्यांतली कांही येये सांगतोः—

### सुधारकमर्ते.

१. सगळे धर्म सारखे आहेत.
२. आपल्या देशाच्या बाहेर जाण्यास प्रतिकाय नाही.
३. मुलांची लऱ्मे लहानपणी करू नयेत.
४. विधवाविवाह करावे.
५. आपल्या चालीरीतीत फेरफार करून ला सुधाराव्या.
६. खियांस पुरुषांप्रमाणे स्वातंत्र्य असावे.
७. खियांस पुरुषांप्रमाणे विद्या शिकाव्या.
८. आपल्या रीतभाती आपल्याच्यानें सुधारवत नाहीत, लांत मरकारास कायदा करू शावा.
९. अर्थ न समजतां वेदासारखे ग्रंथ पाठ करणे हे श्रम ठर्यार्थ आहेत.

### असुधारकमर्ते.

१. आपला धर्म मात्र खरा आहे.
२. आपल्या देशाच्या बाहेर कांही झालें तरी जाऊ नये.
३. मुलांची लऱ्मे लहानपणीच करावी.
४. विधवाविवाह करू नयेत.
५. आपल्या चालीरीतीत फेरफार करू नयेत.
६. खियांस स्वातंत्र्य असें कधी देऊ नये.
७. खियांस पुरुषांप्रमाणे विद्या शिकवू नयेत.
८. कसाही प्रसंग आला तरी सरकारास आपल्या रीतभातीविषयीं कायदा करू देऊ नये.
९. अर्थ कळो की न कळो, वेद पाठ करणे हे कर्तव्य आहे.

## सुधारकमते.

## असुधारकमते.

१०. भर्मोत आणि रीतिभार्तीत लो फेरफार आवश्यक वाटेल, तो एह्हदम कराळ, तें पाप नम्हे.
११. सामाजिक सुधारणा हा इतर सुधारणांचा पाया आहे.
१२. पाषिंभास विद्या चांगल्या आहेत.
१३. सहुणांत आपण पाषिंभा-
१०. भर्मोत आणि रीतिभार्तीत फेरफार करण्याच्या भर्मीस आणण कर्ही पढूनये; कां की तें पाप आहे.
११. सामाजिक सुधारणेचा संवध इतर सुधारणांकी नाही.
१२. आपल्या विद्या चांगल्या आहेत.
१३. आपण कर्ही कोणाचैं असांचे अनुकरण करावें.

अशी त्यांची मते आहेत. त्यामुळे त्यांच्यांत सख्य नाहीसें शाळे आहे; आणखी हा मतभेद होण्यास कारण विद्या आहे. वाप असुधारक आणि मुलगा सुधारक, अशी दुफळी एका कुटुंबांत आढळते. आणि तीच दुफळी वाढून, लोकांत दोन पक्ष शाळे आहेत. इत्यांतल्या अमर्क्या पक्षास तुझी मिळावें, असें सांगणे हें कोणासही प्रशस्त नाही. कां की, हा सगळा झानप्रसाराचा परिणाम आहे. तो लोकांत आपोआप व्हावयाचाच आहे. इण्ठून, त्याविषयी बापाने मुलावर किंवा मुलाने बापावर रागावण्याचे किंवा त्याचा द्वेष करण्याचे प्रयोगन नाही. जी गोष्ट साभाविकपणे घडत आहे—डोळे उघडले की दिसून लागत आहे अथवा डोळे मिटून वसल्यावर सगळा अंधेर वाटत आहे,—त्याचे निवारण कोणाच्यानेही व्हावयाचे नाही. तरी डोळे उघडून चालावें, हे विशेष चांगले आहे.

## राष्ट्रीय सभा.

**मुलांनो,**

तथा आपणांवर इंग्रजांचे राज्य आहे. इत्ता लोकांच्या राज्यपद्धतीची अनेक तत्वे आहेत. त्यात एक तत्व असें आहे की, राज्यामध्ये पुष्कळांस पुष्कळ सुख होईल तें राजाने करायास पाहिजे. आतां, पुष्कळांस पुष्कळ सुख कशाने होईल, हे सांगायास एकटादुकटा माणूस उपयोगाचा नाही; पुष्कळ माणसें पाहिजेत, आणि ती शाहाणी पाहिजेत. तशी आपल्या देशांतली पुष्कळ शाहाणी माणसें एकत्र व्हावी, आणि त्यांनी एकबाब्यतेकरून, सगळ्या देशाची मागणी सरकाराजवळ मागावी, अशी तजवीज योजन्यास ही राष्ट्रीय सभा काढिली आहे. हीत सर्व जातीचे शाहाणे शाहाणे लोक असतात; आणि ते देशांतल्या लोकांनी आपापल्या वतीने पाठविलेले असतात. पहिली राष्ट्रीय सभा मुंबई येये १० स० १८८५ च्या दिसेवर महिन्यांत भरली; ती आज आठ वर्षे प्रति दिसेवरांत वेगळ्या वेगळ्या जागी भरत आली आहे; आणि यंदांची सभा लाहोर येये भरायाचे ठरले आहे. इत्ता सभांत सगळ्या राष्ट्रांच्या हिताच्या विषयांचा विचार होत असतो. त्यांतले कांही विषय सांगतो:—

१. गव्हर्नर जनरलाच्या व गव्हर्नरांच्या कौंसलांचे सभासद लोकांकडून निवऱ्हन घ्यावे.

२. देशाच्या रक्षणाच्या कामी युरोपियनांच्या बरोबरीने इत्ता देशांतल्या लोकांवर विश्वास ठेवावा; इणजे

लफ्फरांत गोरे लोकांप्रमाणें काळ्या लोकांस मोळ्या जागा  
याच्या. प्रजाजनांस शर्खे बाळगाळ्याची मोकळीक असावी.

३. एक कमिशन नेमावें, आणि हिंदुस्थानाचा राज्य-  
कारभार कसा चालला आहे, तो त्याजक्कून चौकसून  
पाहावा. न्यायाचें आणि बजाबणीचें हीं दोन कामें कर-  
व्यास वेगळे अमलदार असावे; हीं दोन कामें एकाचे  
हाती असू नयेत. जूरीने चौकशी करण्याची पदत चोही-  
कडे चालू करावी.

४. लफ्फराचा सर्वे कमी करावा; कलाकौशलत्याचें  
शिक्षण यावें; मिठावरची जकात कमी करावी; आयात  
मालावरची जकात उठविली आहे ती पुनः बसवावी;  
आणि हिंदुस्थानांतल्या कारखान्यांस जो माल लागतो तो  
हिंदुस्थानांतला घेवेल तितका घेण्याविषयीं तजवीज करावी.

हे सगळे विषय फार अगत्याचे आहेत. हे सरकाराने  
मान्य केले तर आपल्या सगळ्या देशास फार लाभ हो-  
ण्याची आशा आहे. आणि त्यांच्या योगाने आपला देश  
इतर विद्याचारसंपर्क राष्ट्रांच्या पंक्तीस येऊन बसेल, असा  
भरंवसा आहे. ह्यास आधार असा आहे की युरोपखंडांत  
अशा प्रकारण्या उद्योगांनी यज्यकर्त्यास आणि प्रजाज-  
नांस मुख पुष्कळ झाले आहे. आणखी, ह्या सभेच्या खट-  
पटीने आलीकडे कौसलांत आमचे पुष्कळ लोक घेण्याचा  
कायदा सरकाराने केला आहे. हे सुचिन्ह आहे. ह्याणून  
कायदाचामनेकरून ह्या सभेस साझ करणे हे आपले  
हवांचे काम आहे.

## अनेक धर्म.

**मुलांनो,**

पृथ्वीवर धर्म अनेक आहेत. त्यांत हिंदू, मुसलमानी, खिस्ती, आणि बौद्ध, हे मुख्य आहेत. हांची धर्मपुस्तके वेगळी वेगळी आहेत. हिंदूंच्या धर्मग्रंथास वेद इष्टतात; मुसलमानांच्या धर्मग्रंथास कुराण इष्टतात; खिस्ती लोकांच्या धर्मग्रंथास बैबल इष्टतात; आणि बौद्धांचा धर्मग्रंथही वेगळा आहे. हांत त्या त्या धर्माचे प्रतिपादन केलेले आहे: आणखी ते सगळे परमेश्वरप्राप्तीचे मार्ग आहेत, असें प्रतिपादन केले आहे. त्यांत कांही धर्मास स्वतःचा अभिमान मनस्वी आहे. मुसलमानी धर्मात असें मत आहे की, तो धर्म खेरीजकरून इतर धर्मांनी जे कोणी चालतात, ते नासिक आहेत. खिस्तीधर्म असें इष्टतो की, परमेश्वरप्राप्तीचा खरा मार्ग काय तो येशू खिस्त आहे; इतर सगळे व्यर्थ आहेत. हिंदू धर्म असें इष्टतो की, प्रत्येक माणसास त्याचा जन्मधर्मच श्रेयस्कर आणि हितावह आहे; परधर्म भयावह आहे. अशी ही मते चालली आहेत. हांपैकी, सांप्रतच्या सुशिक्षितांच अमुकच मत ग्राह आहे, असें सांगतां येत नाही. तरी, कोणता तरी धर्म माणसास पाहिजे आहे, आणि ज्याला जो धर्म चांगला वाटेल, तो त्याने धरावा, असें त्यांच बाटते. सध्या खिस्ती धर्माचा प्रसार होत चालला आहे. हांत कांही नवल नाही. तो राजसत्ताधान्यांचा धर्म आहे हे एक; आणि पाणी जरा एकाच ठिकाणचं आण-

लेले असुले, तरी, चक्रपक्ष भांड्यांतले पाणी पिण्डाविषयी माणसांस प्रवृत्ति घ्यावी, आणि मळकट भांड्यांकडे त्यांस पाहू नयेसे बाटवें, हे साहजिक आहे. कोणी धर्मातर करीना कां, त्यांतला मुख्य हेतु जर केवळ ईश्वर्यासि आहे, आणि ईश्वरप्राप्तीशिवाय दुसऱ्या कोणत्याही हेतूचा एक लेश त्यांत नाही, असें जर सरें आहे, तर त्या धर्मातरांत कांहीएक पाप नाही. कां की, तो सगळा प्रकार परमेश्वरग्रीत्यर्थ आहे. परमेश्वर सर्व जगाचा एक आहे; आणि तो कर्णासमुद्र आहे; तेथां, मनुष्य कोणत्याही मार्गानेत्यास भजो, तो त्याला आपणाजवळ घेईल, इंत काय संशय आहे? आणखी धर्माच्या कामांत आप्रह धरणे हे कल्याणकारक नाही. धर्माच्या आणि आचाराच्या संबंधानेत्यांतम्य असावें, खुदम कोणावरही नसावा, हे एकंदर राष्ट्रांच्या कल्याणास उत्तम साधनभूत आहे, असें मोठमोठ्यांचे भत आहे. आणि इण्णूनच, इंगिलिश सरकार हिंदुस्थानांतत्या लोकांच्या धर्मात कधीं हात घालीत नाही. एवढेच केवळ नव्हे. तर ते आपसांत देसील तो भेद पाहत नाहीत. महाराणी सरकार खिस्तीधर्मातत्या प्राटेस्टंट पंथांतत्या आहेत. तरी, लाई रिपन हे खिस्ती धर्मातत्या रोमनक्यायोलिङ पंथांतले असतांही त्यांस त्यांनी हिंदुस्थानाचे गव्हर्नर जनरल नेमिले होतें. त्यांचे मुख्य प्रधान लाई बीकन्हफील्ड, हे दर यहुदी होते. धर्मांदार्य हे कल्याणास आवश्यक आहे.

## हिंदुस्थानाती राजतत्त्वा.

**मुलांनो,**

हा आपल्या देशाचे नांव हिंदुस्थान आहे. झांत फार प्राचीन काळी काळे रानटी लोक राहात असत. त्याचेच बंशज भिळ कोळी हे आहेत. त्या रानटी लोकांवर, आ-गेवीकून देऊन, आर्य लोकांनी स्वारी केली, आणि हा देश जिकिला. त्या आर्याचे बंशज आपण हिंदुलोक आ-होत. आर्याच्या मागून हिंदुस्थानावर मुसलमान लोक आले. त्यांनी आर्यास जिकून आपली राजतत्त्वा स्पापिली. त्यांच्या मध्ये दुमायून, अकवर, औरंगजेब इत्यादि किंतीएक भोठे बादशाहा होऊन गेले. त्यांच्या राज्यांत, मराठे लोकांमध्ये, शिवाजी हा नांवाचा पराक्रमी पुरुष उत्तम होऊन, त्याने हिंदूंचे राज्य स्थापित केले. ते कांही दिवस चालस्थावर, त्यांची राजतत्त्वा, त्यांचे प्रधान पेशवे झांनी आफले हाती बेतली. त्या पेशव्यांमध्ये पहिले बाजी-राज्याहेच, माघवरावचाहेच इत्यादि किंतीएक पुरुष पराक्रमी आले. त्यांचा कारकीर्दीची मरमर चालखी असतां, आ-पाराकरितां, युरोपलंडांतून ढच, फ्रेच, इंगिलश इत्यादि अनेक लोक आले. तेव्हां हा देशांतले मुसलमान राखे आणि हिंदुराजे एकमेकांचा द्वेष करीत होते, आणि एकमेकांशी लडून एकमेकांचा नाश करायात पाहात होते, आणि एकमेकांशी लढत होते. ही संघी उत्तम पाहून, इंगिलश लोकांनी, त्या भांडणांत पहून, आणि युक्तीने संगव्यांवर

आप बसवून, आपले राज्य स्वापिले. आपार करतां करतां, आमच्या राजांस आपल्यां त्यांगच्या गुणांनी वश कऱ्हन घेऊन, त्यांबपासून नानाप्रकारचे हक त्यांनी मिळविले. आणि ते हक वाढतां वाढतां, त्या हकांस राजसंघाचे स्वरूप प्राप्त झाले. इंगिलिश लोक सावकार होते, ते सरकार झाले. आ बाढीचा प्रतिकार आमच्या राजांच्याने करवला नाही. आणि हत्तीपुढे इतरांचे चालू नये हें साहाजिक आहे. आ इंगिलिश राज्याचा पाया त्यांच्यांतल्या लाई क्लॅब आ नांवाच्या पुरुषानें घातला. त्याची कथा वाचली झाणजे असें वाटतें की, खारकांच्या पोत्यांत सहज हात घातला, तो तेयें कोहिनूर सांपडला !! आ इंगिलिश राज्याच्या पराक्रमापुढे आ देशांतल्या लोकांची राज्ये बहुतेक नाहीतशी झाली आहेत. आणि आतां हिंदुखानाची सगळी राजसत्ता, इंग्लंडदेशाच्या महाराणीसाहेब विहटोरिआ आंच्या हाती आहे. आणि आपण सगळ्या त्यांच्या प्रजा आहोत. त्यांच्या आ राज्यांचे उत्पन्न बाहातर कोटींचे आहे. त्यांच्या राज्यांत आपणांस सुख मिळते, शांति मिळते, न्याय मिळतो, आणि स्वातंत्र्य मिळते, आवहल आपण त्यांचे निरंतर कल्याण चितावें हे आपले पवित्र कर्तव्य आहे. महाराणीसाहेबांविषयी एक चांगला झोक आहे:-

सौख्याची पूर्ण साजी चिरसमय असो आमची मुख्य राणी  
आद्यांम हे शिराणी इणुनि निवासुंखे लोक गाडत गाणी  
गांवीं सर्वेत ठाणीं सवलहि बधुनी खोडिती शत्रु पाणी  
विहटोरीआ निशाणी धरनि चहुंकडे चालती शुद्ध नाणी.

## सामाजिक परिषद.

**मुलांनो,**

राष्ट्रीय सभा प्रत्येक दिसेंवर महिन्याच्या शेवटच्या आठवड्यांत भरत असते, त्यानंतर तेथेच सामाजिक परिषद झाणून एक सभा आलीकडे साहासात बर्षे भरत असते. तिजमध्ये सामाजिक सुधारणेचा विचार होत असतो. झाणजे, आपल्या लोकांमध्ये धर्मसंबंधानें आणि आचारसंबंधानें जे भलभलते प्रधात बहुत दिवसां-पासून चालत आले आहेत, त्यांचे निवारण करून होईल, आचे विवेचन होत असतें. त्यांत अनेक विषय निघतात; आणि त्यांवर अनेक विद्वान लोक भाषणे करितात. त्यांमध्ये, बालविद्याह, हुंडा घेण्याचा परिपाठ, परदेशी जाणे, इत्यादि विषयांचा ऊहापोह होतो. तेथे पुष्कळ चर्चा होते; आणि कांही नियमही ठरतात. परंतु, त्यांप्रमाणे वागणे होत नाही. हें कां होत नाही ? आचे उत्तर एवढेच आहे की, हे नवे विचार आवडतात अशी मंडळी थोडी आहे, आणि हे आवडत नाहीत, अशी मंडळी, जुनी, ती फार आहे. तिचे प्रमाण इजारांत एकदेखील पुरते यसावयाचे नाही. झाणून, नव्या विचारांप्रमाणे कोणी वागू झाटले की तो जातीच्या बाहेर पडावयाचा; त्याला सोयरेवायरे अंतरायाचे; आणि तो एकटा रहायाचा; फार शाळे तर त्यांच्यासारखे पांचचारजण त्याला मिळायाचे. झाणजे त्याचे, प्रपंचसंबंधाने हाल ब्हावयाचे; आणसी पुष्कळ लोकांत अपवाद ब्हावयाचा तो

वेगळाच; इा भयाने नव्या विचारप्रमाणीं बागच्यास, इणजे सामाजिक सुधारणा करण्यास घेये होत नाही. तेंकेकरून ही सगळी सटपट व्यर्थ गेल्यासारखी होते. हे एक मोठे संकट आहे. परंतु, इा कामी कोणी तरी पुढार घेऊन, आणि क्षेत्र सोसून, आपल्या ऐहिक सुखाचा बळी दिला पाहिजे. एरव्ही हे बद्दलवाचे नाही. आपल्या देशांतले गौतमबुध, शंकराचार्य इत्यांचे इतिहास पाहा; अथवा पुरोपांतल्या देशांतल्या दूधर, जान नास्त इत्यांचे इतिहास पाहा; इणजे आही सांगतो इत्यांचे प्रमाण तुझांस पटेल. योडे तरी गहूं मार्तीत टाकल्यावांचून पुष्कळ गहूं पिकावयाचे नाहीत. त्याप्रमाणे गाढ़ामध्ये कोणी तरी आपल्या ऐहिक सुखाचा त्याग सद्रीतिप्रसारार्थ केल्यावांचून, ती सद्रीति राष्ट्रांत पसरवयाची नाही. आणि अशा प्रकारे सद्रीतीचा जो प्रसार होतो, त्याचे सगळे पुण्य, त्या माणसास मिळते. इणून खरे थोर आणि साधु जे आहेत, ते अशा कायीत आपल्या ऐहिक सुखाचा त्याग करण्यास मांगेपुढे पाहात नाहीत. इत्यात्म, असे थोर पुरुष आमध्यामध्ये उत्पन्न इलेपाहिजेत, तरच आमध्या सामाजिक सुधारणेच्या वृद्धीची आशा आहे. आणखी असे पुरुष निर्माण होणे हे शिक्षणाच्या विशदतेवर अवलंबून असते. अमकी गोष्ट चांगली आहे, ती करणे हे आपले कर्तव्य आहे, ती न करणे हे मरण आहे—असें मनांत मिनते, त्यांचेच हातून, आही सांगितला आहे तसा स्व-सुखाचा त्याग होतो.

## प्रजेला शाहाणपण पाहिजे.

**मुलांगो,**

कुदंबांत जसा मोठा मनुष्य मुख्य असतो, तसा देशांत राजा हा मुख्य असतो. कुदंबांतला मुख्य मनुष्य चांगल्या रीतीने वागत असला, घरांतल्या माणसांचा सांभाळ करीत असला, तर त्याला इतर माणसे भजतात, आणि त्याच्या आँगेत चालतात. तोच मनुष्य वाईट रीतीने वागू लागला, घरच्या माणसांस जपेनासा शाला, मूर्खपणा करू लागला, तर, त्याला घरांतली माणसे विचारीत नाहीत, त्याची हेळ-सांड करितात, आणि त्याने तितका वेडेपणा आरंभला तर त्याला कोऱ्हन देखील ठेवितात. हाच प्रकार राजाविषयी होतो. राजाचे काम हे आहे की, त्याने प्रजेचे पालन करावे, प्रजेस मुख होईल असें वागावे. तसें न करितां तो बेबंद वागू लागला, आणि प्रजेच्या सुखाची हयगय करू लागला, इणजे तो लोकांस आवडेनासा होतो, तो त्यांना नकोसा होतो. ते त्याला गादीबरून काढतात, किंवा कधी कधी ठार देखील मारतात. इणाची मोठी दोन उदाहरणे इतिहासांत आहेत. इंग्लंडदेशाचा राजा पहिला चार्ल्स हा लोकांस आवडेनासा शाला; त्यास त्यांनी, १० स. १६४९ इा वर्षी, शिरच्छेद करून ठार मारिले. त्याप्रमाणेच कान्त्याचा राजा सोळावा लुई इणाचा त्रास लोकांस आला. त्यांनी त्याला १० स. १७१३ इा वर्षी, शिरच्छेद करून ठार मारिले. इांत सगळा अपराध त्या राजांचा होता, प्रजेकडे कांही दोष नव्हता, असें इणतां येत नाही.

परंतु, राजांकडे विशेष दोष होता, हें स्वचीत आहे. तो दोष इणजे हा की, त्यांनी आपले कर्तव्य केले नाही. आपल्या प्रजाजननांच्या सुखास ते जपले नाहीत.

असे राजांस मारणे हें कांही चांगले नव्हे. ते कृत्य अमर्याद आहे. पण ते निरुपायास्तव करावे लागते. पण ते करभ्यास प्रजेस शाहाणपण पाहिजे. ते हिंदुस्यानांतल्या प्रजांस नाही, असे वाटते. महमूद तघळख इतक्या मूर्खपणाने बागला, तरी त्याला कोणी कांही केले नाही. दुसरा बाजीराव इनेही असा पुष्कळ मूर्खपणा केला, तरी, त्याला प्रजेने कांही फट इटले नाही. त्यामुळे सगळ्या देशाची हानि झाली आहे. स्वराज्ये नष्ट झाली आहेत, आणि परराज्याचे मोठे ओऱे वाहम्याचा प्रसंग प्राप्त झाला आहे.

मणून प्रजेला शाहाणपण पाहिजे. राजा आपले काम बरोबर रीतीने करीत आहे—प्रजापालन बरोबर रीतीने करीत आहे—तोपर्यंत त्याला बडील माणसांप्रमाणे, देवाप्रमाणे भजावे, हें आवश्यक आहे. परंतु, तो प्रजेच्या सुखाकडे दुर्लक्ष करू लागला, आपला दुराग्रह खरा करू लागला, आणि प्रजेस त्रासबूऱ्यालागला, तर प्रजेने त्यास, आपल्या घडनाने, राजनीतीने वागायास लावावे, आणि त्याची सख्य करून, राष्ट्राचे कल्याण करावे.

धरचा मुख्य माणूस इणजे कांही देव नव्हे; तो इतर माणसांसारसाच माणूस आहे. हें जसें लोकांस कळते, तसें हेही कळले पाहिजे की, राजा हा कांही देव नव्हे; तो आपल्यांतलाच कोणी एकजण आहे; हें सरें झान आहे.

## हिंदुस्थानाच्या उत्त्पन्नाची सासलाद.

**मुलांनो,**

आपल्या हिंदुस्थानाची आपणांस माहिती असणे आवश्यक आहे. ती ताजी असावी तितकी चांगली. हिंदुस्थानाचे एकंदर क्षेत्रफळ, भ्रष्टदेशासुद्धा, १५८७०३४ चौरसमैल आहे, आणि लोकसंख्या २८८१५९६७२ आहे. आंत, सास इंगिलिश सरकारच्या ताब्यांतस्या मुलुखाचे क्षेत्रफळ १४४१०८ चौरसमैल आहे. इंगिलिश सरकारचे उत्तम ८८१३८०००० रुपये आहे, आणि सर्व ८८२२१०००० रुपये आहे. जमेपेक्षां सर्व १४७००० रुपये अधिक आहे. हा सर्व अधिक होम्याचे कारण असेआहे की, सरकारचे मुख्य कामदार साहेब लोक आहेत, ते विळायतेहून येतात, त्यांस पगार फार मोठे यावे लागतात. हिंदुस्थानाचे गव्हर्नर जनरल इता एकव्यांत दरमहां पगार वीस हजार रुपये आहे, आणि आपल्या मुंबईच्या गव्हर्नरास दरमहां दाहा हजार रुपये दरमहा आहे. शिवाय, त्यांच्या घरच्या सगळा सर्व त्यांना बेगळा मिळसो. शिवाय हिंदुस्थानाच्या लळकराचा सर्व फार मोठा आहे! दरसाळ लळकराकडे चौपन पंचाबन कोटि रुपये त्यांस लागत आहेत! वाकी राहिले तीस तेलीस कोटि, त्यांत वाकीचे सर्व भागवावाचे; तेव्हां उत्तम सर्वात पुरत नाही, आंत कांही आश्वर्य नाही. सर्वांत उत्तम पुरत नाही, आणुन नवनवे कर बसविष्याचे विचार निघत आहेत. हिंदुस्था-

नांत ईगिलेश कामदारांच पगार फार मोठे आहेत. इतके पगार पृथ्वीच्या पाठीवर दुसऱ्या कोणत्याही देशांत नाहीत. हे पगार कमी करावे, लष्कराचा खर्च कमी करावा, असें सगळे लोक सरकाराला सांगत आहेत. पण सरकार ऐकूत नाही.

हिंदुस्थानानंत आगगाडीचा रस्ता १७५०० मैल बांध-  
लेला आहे. त्यावर गाडणा चालव्या आहेत.

गतवर्षी हिंदुस्थानांत, बाहेरच्या देशांहून माल एकंदर,  
 ६६५८३०००० रुपयांचा आला, आणि १०३५५५००००  
 रुपयांचा माल हिंदुस्थानाबाबेर इतर देशांत गेला. देशां-  
 तून पुष्कळ माल बाहेर जाणे हें देशास हितावह आहे,  
 किंवा बाहेरचा पुष्कळ माल देशांत येणे हें हितावह आहे,  
 हा एक मोठा वाद आहे. आचा अद्याप उलगडा  
 शाला नाही.

त्याप्रमाणेच हिंदुस्थान भीमंत होत चालले आहे की गरीब होत चालले आहे, हा एक मोठा वाद आहे. डा-क्टर मर्हांकसारखे कांही लोक इणतात की, हिंदुस्थान भीमंत होत चालले आहे, आणि शेट दादाभाई नौरोजी एम. पी. सारख्या पुष्कळ थोर पुरुषांचे इणणे असें पडते की, हिंदुस्थान गरीब होत चालले आहे. इंत शेट दादाभाईचे इणणे विशेष खरे असले पाहिजे. कां की, द्रव्याचा समुद्रासारखा प्रवाह बाहेर वाहात चालला आहे, हे आपण घडघडीत पाहात आहो.

## हिंदुस्थानांतले व्यापारधंदे.

**मुलांनो,**

इंगिलिशांचे राज्य हा देशांत स्थापित झात्याच्या यो-  
गाने आमचीं स्वराज्ये नष्ट झालीं, ही एक मोठी हानि  
झाली आहे सरी. परंतु, त्याही हानीपेक्षां एक मोठी  
हानि झाली आहे. ती ही की, आपल्या देशांतले कार-  
खाने बंद पडले, आणि कलाकौशल्य लयास गेले आहे.  
बहुतेक सगळ्या वस्तु विलायतेहून तयार होऊन येऊ ला-  
गल्या आहेत. तुमच्या आंगावरचे कापड, तुमच्या पा-  
यांतले बूट, तुझी नेसतां ते मुगटे, तुझी दररोज रात्री  
पेटवितां त्या आगकाढ्या, घड्याल्ये, हत्यारे, हांड्यासुंवरे,  
मुया, दोरा, लिहिष्याचे टांक, शाई, कागद, मुलांची ले-  
लावयाचीं चिंव्रे, हीं सगळी विलायतेहून येऊ लागलीं  
आहेत. आमुळे हे पदार्थ तयार करण्याची सगळी मजूरी  
विलायतच्या लोकांस मिळू लागली आहे. आणि त्यामुळे  
आमच्या देशांतले लोक उपार्शी मरुं लागून, कारखाने  
बसले आहेत. आणखी इंगलंडास हिंदुस्थानांतून जो पैसा  
मिळतो, तो मुख्यत्वेकरून व्यापाराने मिळतो. इंग्रजां-  
तला मोठा ग्रंथकार लार्ड मेकाले झाणतो की, हिंदुस्थानां-  
तले आमचे इंगिलिशांचे राज्य गेले तर क्षणभर फिक्कार  
नाही; पण, आझां इंगिलिश लोकांचा माल हिंदुस्थानच्या  
लोकांनी घेतला झाणजे बस आहे. एवढा लाभ व्यापा-  
रापासून, इंगलंडास हिंदुस्थानापासून होत आहे. आणि

‘तितकीच हानि हिंदुस्थानाची होत आहे. हिचें निवारण करण्यास उपाय एवढाच कीं, त्या देशांत उत्पन्न झालेला माल खपे असे प्रयत्न करावयाचे. झा प्रयत्नांस कांही मङ्डळी लागली आहे. झांचे पहिले पुढारी कै. गणेश बासुदेव जोशी हे होते. ते सगळे कपडे देशी घेत असत. हा प्रयत्न चांगला आहे. परंतु तो सगळ्या राष्ट्राच्या झणजे हिंदुस्थानांतर्व्या सगळ्या माणसांच्या—तीस कोटि माण-सांच्या—मनांत आला पाहिजे. हें काम फार कठिण आहे. बाज्याची मोट बांधप्यासारखी आहे. परंतु असाध्य नाही—दुष्कर नाही. हा प्रयत्न आलीकडे बराच सफल होत चालला आहे. त्याचें एक लहानसें प्रमाण हें आहे की झा देशांत गिरण्या स्थापित होऊन, त्यांत माल तयार होऊन योडथोडा विर्कात आहे. परंतु, विलायतेला यंत्र-साम्य पुष्कळ आहे, तसें हिंदुस्थानाला नाही. त्यामुळे बरोबरी करण्यास कठिण पडते. तथापि असाच प्रयत्न केला असतां, परमेश्वरकृपेने, यश येईल, अशी आशा आहे. बाहेरून माल येतो, त्यावर चांगली चापून जकात बस-विलाने झा कायांस पुष्कळ साम्य मिळणार आहे. परंतु, ते इंग्लंडास इष्ट नाही. परदेशाचा माल खपेनासा झाला झणजे इंग्लंडांतले कारखाने बसतील, असें भय आहे. आणि इंग्लंड झणजे आमचे राज्यकर्ते. तेब्हां त्या दिशेने साम्य होण्याची आशा कमी आहे.

## महाराणी सरकाराचे मुख्य प्रधान.

मुलांनो,

इंग्रजसरकाराच्या मोठ्या राज्यामध्ये जे लक्षावधि सरकारी कामदार आहेत, त्यांत महाराणीसाहेबांचे मुख्य प्रधान हे थेट होत. द्यांचेएवढा मोठा कामदार दुसऱ्या नाही. द्यांची नेमणूक महाराणीसरकार करितात, आणि त्यांचे प्रधानमंडळ बनविष्यास सांगतात. त्या प्रधानमंडळांतला एक एक प्रधान एका एका खात्यावर मुख्य नेमलेला असतो, आणि तो आपल्या कामाविषयी अगदी मुख्यार असतो; तरी, त्यांतली मोठमोठी प्रकरणे जी असतात, ती मुख्य प्रधानाच्या कानावर घालून, त्याच्या सळळ्याने त्यांचा निकाल करावा, असा परिपाठ आहे. त्याप्रमाणे वेगळ्या वेगळ्या खात्यांतल्या मोठमोठ्या जागाही मुख्य प्रधानाच्या संमतानेच भराव्या लागतात. द्याणजे, मुख्य प्रधानाच्या हातांत फार मोठमोठ्या जागा भरावयाचा अधिकार असतो. हिंदुस्थानाचे बहाइसराय आणि इलाख्यांचे गव्हर्नर द्यांच्या नेमणुका तेच करितात. एवढेंच केवळ नव्हे, तर, नवे लाई बनविणे, नव्या पदव्या देणे, नवे मानकरी उत्पन्न करणे, द्या सगळ्या गोष्टींस मुख्य प्रधानाची शिफारस लागते. ऐरंडचे लाई लेफ्टनेंट, परगाज्यांतल्या दरवारांतले वकील, द्या सगळ्यांच्या नेमणुका त्यांच्या हातच्या आहेत. मुख्य प्रधान हा पार्लमेंट संभेचा पुढारी आहे, आणि सगळी मोठी कामे त्याच्या अभिप्रायाप्रमाणे चालतात. असें आहे तरी, इतर प्रधानांपेक्षां त्याला अमका एक अधिकार अधिक आहे, असें कोठे कायद्यांत सांगितलेले नाही. आ-

जसी ही मुख्य प्रधानगिरीची जागा अशी कांही चमत्कारिक झाली आहे की, त्या जागेवर मनास येईल त्याला नेमप्यास जरी राणीसरकाराला मोकळीक आहे, तरी, व्यवहाररीत्या, ती जागा पाहिजे त्या माणसास पतकरतां येत नाही. अंगी सामर्थ्य असेल, तोच ती पतकरील—इतरांस ती नको झाणाबी लागेल—असें झाले आहे. कां की, ती जागा पतकरन्यावर उगाच अधिकार गाजबीत स्वस्य बसायाचे नाही आहे. तर, प्रधानमंडळ नवे करावयाचे, त्यांच्या योग्यतेप्रमाणे त्यांजकडे कामे सोंपवायाचीं, तीं वरोवर रीतीने करवायाचीं, आणि त्या वेळी ज्या काय अडचणी आत्या असतील, त्या दूर करायाच्या, आणखी, पुष्कळ लोकांस पसंत पडेल अशा रीतीने राज्य चालवायाचे, असें मोठे काम करायाचे आहे. हें परम कठिण आहे. तं साधारणांस कधी यावयाचे नाही. झणून, प्रधान नेमप्याच्या कामांत महाराणीसरकारास मुखत्यारी आहे, त्या झाणप्याचा अर्थच असा आहे की, खरोखर राज्यकारभार चालविष्यास सर्वात जो समर्थ असेल, त्यासच मुख्य प्रधान नेमिले पाहिजे. अशी स्थिति प्राप्त होणे हे राष्ट्राच्या उत्तमावस्थेचे लक्षण आहे. झणजे, राणीसाहेबांनी पाहिजे तें करावे असें नाही; तर, जे योग्य आहे, तेंच केले पाहिजे—झणजे जे उत्तम असेल तेंच केले पाहिजे. आणि त्यावरूनच “राजा कधी अन्याय करीतच नाही” अशी एक झण इंग्रजीत पडली आहे. झणजे, दरवारच्या सगळ्या बन्यावाईट गोद्दीचे यशापेश मुख्य प्रधानावर आहे.

## कानसव्हेटिब्ह आणि लिबरल.

**मुलांनो,**

कोणत्याही राष्ट्रांत पाहिले तरी दोन पक्ष असतात; एक जुना आणि एक नवा. जुन्यास असें वाटत असतें की, आपले जें काय पहिल्यापासून चालत आले आहे, तेंच पुढे चालवावें, त्यांत फेरफार करू नये; आणि नव्यांस असें वाटत असतें की, माणसें दिवसेंदिवस शाहाणी होत चालली आहेत, त्यांबदोबर, जुन्या संस्थांत फेरफार करून, त्या नव्या माणसांच्या सोईच्या आणि सुखवृद्धीच्या केल्या पाहिजेत. असे पक्ष सध्या आमच्या हंगिलश सरकारच्या विलायतच्या दरबारांत किंतीएक शतकांपासून चालले आहेत. एकाचें नांव कानसव्हेटिब्ह आणि दुसऱ्याचें नांव लिबरल, असें आहे. ज्या पक्षाचा घर्नेच्या होतो, त्या पक्षाच्या लोकांचें राजप्रधानमंडळ बनतें; आणि दुसरा पक्ष द्यास विशद्द होतो. द्याने कांही हानि होत नाही. अवयवांच्या व्यायामाने जसें शरीर बळकट आणि निरोगी होतें, तसें, द्या पक्षकलहाने दरबारांतले किलिमश नाहींसें होऊन, राज्यास मजबुदी येते, आणि प्रजाजनांचे हित होतें.

द्या दोन पक्षांत कोणी तरी पुढारी असतात; आणि, ते पुढारी आपापत्या पक्षाच्या सर्वीच्या वेळी सरकाराचे मुख्य प्रधान होतात. असे जे पुढारी आजपर्यंत शाले आहेत, ते बहुतेक सगळे मोठे कर्ते आणि राजकार्यधुरंधर होते. त्यांनी आपापत्यापरी सरकारनीं कामे उत्तम प्रकारे करून आपली कीर्ति मागे ठेविली आहे. सध्याच्या काळी कानसव्हेटिब्ह पक्षाचे जे पुढारी आहेत, त्यांमध्ये लाई सालिं-

सवारी हे प्रमुख आहेत, हे मोठे विद्वान आहेत. आणि इ० स० १८८५ पासून इ० स० १८९१ पावेतो, महाराणीसरकारच्या दरबारांत मुख्य प्रधान ते होते. त्यांचे वय आज त्रेसप्त वर्षांचे आहे. त्यांनी प्रधानकीचे काम उत्तम चालविले.

सध्या लिबरल पक्षाचे जे पुढारी आहेत, त्यांत ग्ल्याडस्टन साहेब हे प्रमुख आहेत. इ० स० १८९२ शा वर्षी, दरबारांत कानसब्हेटिव पक्षाचा पराभव होऊन, लिबरल पक्ष पुढे सरसावला. तेव्हां हे महाराणीसाहेबांचे मुख्य प्रधान झाले. अशा प्रकारे हे आतां चौथ्याने मुख्य प्रधान झालेले आहेत. हे मोठे ग्रंथकार आहेत, मोठे वक्ते आहेत, मोठे घर्मनिष्ठ आहेत, आणि मोठे राजकारस्थानी आहेत. हे इ० स० १८०९ शा वर्षी जन्मले. त्यांचे वय आज ८४ वर्षांचे आहे. आणि ते आज बावजूद वर्षे एकसारखे पार्लमेंटाचे सभासद आहेत. हे फार उदार मनाचे आहेत. आणि जगांतले सुगळे अवहार न्यायास अनुसरून व्हावे— सर्व माणसांच्या हक्कांचे रक्षण व्हावे—अशी त्यांची फार इच्छा आहे. तिच्या परिपूर्णतेसाठी ते नेहमी झटत असतात. ऐर्लडास, त्याच्या स्वतःच्या कार्यापुरतें स्थानिकस्वराज्य दावें झाणून ते भगीरथ प्रयत्न करीत आहेत. आणखी हिंदुस्थानांतल्या राष्ट्रीय समेविषयी त्यांचे मत फार चांगले आहे. इंगिलिश सरकाराच्या हातून जर कधी हिंदुस्थानांचे कल्याण व्हावयाचे आहे, तर, ते शा लिबरल पक्षाच्या साझाने होईल.

## पार्लमेंट सभा.

**मुलांनो,**

पार्लमेंट सभा इंग्लंडांत आहे. तिच्या अनुमतानें महाराणी सरकार आपल्या राज्याचा कारभार चालवितात. आ सभेचे मुख्य दोन भाग आहेत; लाईची सभा, आणि कामन्सांची सभा.

लाईची सभा झणजे मानकन्यांची सभा. हीत सगळे मानकरी पिढीजाद असतात. हीत सध्यां ५७० सभासद आहेत. ६ राजकुलोत्पन्न संबंधी आहेत; २ आर्च विशेष आहेत; २२ डथूक आहेत; २२ मार्किस आहेत; १२० अस्ट्रे आहेत; २६ व्हायकॉट आहेत; २४ विशेष आहेत; ३०४ ब्यारन आहेत; १६ स्काटलंडसंबंधी मानकरी आहेत; २८ ऐर्लंडसंबंधी मानकरी आहेत.

कामन्सांची सभा झणजे प्रांतोप्रांतीच्या लोकांनी आपल्या वतीनें निवडून दिलेल्या लोकांची सभा. हीत सध्या ६७० सभासद आहेत. पैकी, इंग्लंडच्या वतीचे ४६५ आहेत; वेस्टच्या वतीचे ३० आहेत; स्काटलंडच्या वतीचे ७२ आहेत; आणि ऐर्लंडच्या वतीचे १०३ आहेत.

आ सभासदांची निवड होते, तेव्हां मोठमोठ्या लोकांची फार ओढाताण होते, आपल्या इलाख्याचे माजी गव्हर्नर सर रिचर्ड टेंपल हे, मुदत भरण्याच्या आधींच, गव्हर्नरच्या कामाचा राजीनामा देऊन, उड्या घालीत विलायतेस, पार्लमेंटाचे सभासद होण्याकरितां गेले होते. परंतु, त्यांची उडी चुकली, त्यांस पुष्कळ मर्ते मिळाली नाहीत.

झणजे, सांगायाचे एवढेच की इकडच्या गव्हरनरीपेक्षां पार्लमेंटाचे सभासद होणे हें अधिक मानाचे आहे. आ निवडीमध्ये अनेक पक्ष असतात. ज्या पक्षाचे सभासद पुण्यकळ असतात, त्या पक्षाचे दरबार लिंद होवें, आणि त्याच्या धोरणाने राज्यकारभार चालतो. आ पक्षांत दोन मुख्य आहेत; कानसब्हेटिव्ह आणि लिबरल. आंच्या निवडीची कधी कधी फार मौज होत असते. इ० स० १८८५ इया वर्षी निवड झाली, तेव्हां कानसब्हेटिव्ह ३३५ होते, आणि लिबरलही ३३५ होते. इ० स० १८८६ ची निवड झाली, तेव्हां कानसब्हेटिव्ह ३९३ होते, आणि लिबरल २२७ झाले. इ० स० १८९२ इया वर्षी निवड झाली, तीवरून, कानसब्हेटिव्ह ३१४ झाले, आणि लिबरल १५६ झाले. ती स्थिति सध्या चालली आहे. आंत पुढाच्यावरूनही पोटपक्षांस नांवें पडलीं आहेत. ग्लाडस्टन साहेबांच्या मताचे आहेत, त्यांस ग्ल्याडस्टोनियन असें नांव पडलें आहे. पानेल आंच्या मताचे आहेत, त्यांस पानेलाईट असें नांव पडलें आहे. झणजे, रामदासी, रामानुज, गोरखपंथी, ही जशी परंपरा आहे, तशी ही कांहीशी दिसते. सध्याच्या पार्लमेंटांव ग्ल्याडस्टोनियन २७३ आहेत. आ १८९२ च्या निवडीच्या वेळीच नामदार होट दादाभाई नौरोजी झांस सेंट्रल फिन्लबरीच्या लोकांनी आपल्या वरीने सभासद नेमिले आहे, पार्लमेंटांत पाय लागले, असे हे हिंदुस्थानांतले पहिलेच घडस्थ आहेत.

## स्थानिकस्वराज्यव्यवस्था.

**मुलांगो,**

हा शब्द मराठी भाषेत नवा आहे. कां की ही सं-  
स्थाच आपत्यांत नवी आहे. गांवाच्या लोकांनी आपत्या सोई  
आपत्या पैशाने आपण स्वतः करून ध्याच्या, त्या कृत्यास  
सरकाराचा आश्रय मात्र असावा, अशी ती व्यवस्था लाई  
रिपन झांनी नवा कायदा करून आमच्या देशांत चालू केली  
आहे, तीस स्थानिकस्वराज्यव्यवस्था झाणतात. हिच्या  
मुख्य शाखा दोन आहेत. म्युनिसिपालिंथ्या, आणि लोक-  
लबोडॉस. म्युनिसिपालिंथ्या हा गांवांतल्या घरांवर आणि  
व्यापारावर कर बसवून पैसा उत्पन्न करितात. आणि लो-  
कलबोडॉस पैसा मिळाऱ्याकरितां जमिनीच्या सान्यावर स-  
रकाराने रुपयामार्गे १ आणा लाविला आहे, त्याचा पैसा  
उत्पन्न होतो. म्युनिसिपालिंथ्या आपल्या पैशांतून गांवचा  
स्वच्छपणा राखितात, रस्ते साफ ठेवितात, आणि शाळा  
संभाळितात. लोकलबोडॉं जी आहेत, त्यांस त्या एक  
आप्यांतल्या चार पै लोकांच्या विद्यावृद्धीकडे खर्चावयाच्या  
असतात, आणि आठ पै सडका, धर्मशाळा, विहिरी, द-  
शाखाने, इत्यादिकांकडे लावावयाच्या असतात. म्युनिसिपा-  
लिंथ्या आणि लोकलबोडॉं हांचीं कामे चालविष्यासु लोक  
निवडण्याचा अधिकार लोकांस आहे. त्याप्रमाणे निवड  
हीत असते. आणि अशा निवडलेल्या लोकांच्या हातीं स-  
गळे अधिकार देऊन काम चाललेले असते. तरी मुख्य  
अधिकारसूत्रे कलेक्टरांच्या हातीं असतात. आणखी, सर्व  
गोटी बहुमताप्रमाणे ब्हाच्या, असें जरी आहे, तरी, बहु-

मत करण्यांत सटपटी पुण्यक असतात. त्यांत खालगत देषदावे, पक्ष, अभिमान, मत्सर, हठ द्यांचे प्रावल्य पुण्यक असते. त्यामुळे, आंतल्या आंत तट असतात. त्यामुळे कामे कशीबशी रडतकडत चालतात. चांगलीं चालत नाहीत. ही गोष्ट सरकाराच्या दृष्टोत्पत्तीस आली आहे. आणि त्याबद्दल त्यांचे फार वाईट वाटत आहे. परंतु, सध्याच्या स्थितीत त्यांचा कांही उपाय चालत नाही. कांही नियमांनी सभासद निवडण्याचा अधिकार अजाण आणि भितन्या अशा कांही लोकांच्या हातीं गेला आहे. त्यामुळे भलत्याच लोकांची निवड कधी कधी होते. ते आपल्या कृतीने, हरतन्हा करून, आपलेकड्यांचे बहुमत करतात, आणि चांगल्या समजदार लोकांचे चालू देत नाहीत. असेच चालत्यामुळे चांगल्या माणसांस त्या कामांत पडण्यास न-कोसे वाटते. आणि त्यांनी आंग काढून घेतल्यामुळे यांच्या माणसांच्या हातून कामे चालतात ती कशी चालावी, शांचे सहज अनुमान होण्यासारखे आहे. शामुळे पैसा खर्चून लोकांस व्हावें तसें सुख होत नाही. शा अरिष्टाच्या निवारणास उपाय एवढाच आहे की, सभासदांची निवड जी करायाची, ती, खालगत देषदावे एकीकडे ठेवून, सरोकर चांगल्या माणसांची झरावी. देषदाच्यांवरून जर गाडीबाळा अडावी निवडणा, तर, गाडीतल्या संयंत्र्या-दाणजे चांगल्या आणि वाईट अशा सर्व-लोकांवर अरिष्ट यावयाचे जाहे, हे लक्षांत ठेवावें. विसरून नवे.

## आपले कर्तव्य करावें.

**मुलांनो,**

तुझी विद्या शिकतां आहां, तिनें जर तुझी आपले पोट  
भरूऱ, आणि कुंदवाचा चरितार्थ चालविला, तर कांही  
विशेष केले असें नाही. पोट भरणे आणि आपल्या जि-  
बलगांस पोसणे हे कृत्य जे कोणी विद्या शिकत नाहीत—  
अक्षरशब्द आहेत—पशु आहेत—ते देखील करीत आहेत.  
तेवढेच करून तुझी स्वस्य राहिलां—आणखी त्याच्या पली-  
कडे कांही केले नाही—तर तुझी आणि पशु सारखे झालां.  
तर, असें करू नका. पशु होऊं नका. आपल्या निर्बा-  
हाच्या पलीकडे—आपल्या देशबांधवांकरितां—आपल्या रा-  
ष्ट्राकरितां कांही तरी करा. तुझी झाणाल कीं आज्ञी  
लहान, आज्ञी आमच्या राष्ट्राचें बरे काय करणार?  
तर हे लक्षांत ठेवा की, आपल्या लोकांत ज्या गोष्टी पा-  
हिजेत आहेत—ज्या गोष्टीवांचून आपल्या राष्ट्राचे कल्याण  
खरोग्यर खोल्याले आहे—या गोष्टीपैकी एका गो-  
ष्टीचा एक लक्षावा किंवा एक परार्धावा ‘हिसा जरी  
तुमच्या हातून झाला, तरी तुझी आपल्या देशाच्या  
उत्तमांगी पढलां असें होणार आहे. सगळेच जार्ज  
वारिगटन व्हावयाचे नाहीत. सगळेच रामशास्त्री  
नहजाचे नाहीत. परंतु, हा आपला देश पतित  
शास्त्र आहे, सर्वोपरी मार्गे पढला आहे, अत्यंत लाजिर-  
प्रभाना स्थितीत आहे, ही गोष्ट अगदी अस्य प्रमाणानें जरी  
आपल्या मंडळीच्या मनांत भरवून दिली, आणि  
तिच्या निवारणाचे उपाय नुसते त्याच्या कानांवर घातले,

तरी, फार मोठी पेरणी होणार आहे, तरी वें पाक  
 यथाकालीं सहस्रपट किंवा लक्षपट येणार  
 जे करावयाचे आहे तें हें की, आपल्या लक्ष्यानी  
 विद्याचारसंपन्न मार्गीत थोडे एक केसमर्ह हें पडे,  
 असे उपाय तुझीं हस्ते परहस्ते करवतील नाही करावा.  
 आपल्या राष्ट्रावृत्त उभतावस्था जर कधीं प्राप्त वयाची  
 असली, तर ती विद्येच्या प्रसारानें होईल, आणि आपण  
 शान संपादणे व आपल्या संगात्यांस शान द्यावास  
 लावणे हा ज्ञानप्रसाराचा मार्ग आहे. तरी हे  
 जग सोडून जावयाचे आहे. तें कुतन्यामध्ये प्रमाण,  
 जसे आले तसे गेले—खालें, खेळले असे मेले—  
 कांहीएक केले नाही, असें ह्याणून घेऊन मरा त्यांपशां  
 यथाशक्ति जेवढे होईल तेवढे करावे—तें मार करावे,  
 शब्दांनीं करावे किंवा हातांनीं करावे. त्याचा शेवट—  
 कम लहान असत्यामुळे—येथे जरी कोणास काढा नाही—  
 त्याबद्दलची शाब्दासकी तुझांला येथे जरी ती दिली  
 नाही—तरी, वर खड्यानखडा टिपलेला आहे. तेथे भ-  
 मार्ये वक्षीस खच्चीत खच्चीत मिळावयाचे आहे आणि  
 त्याचा परिणाम आपल्या राष्ट्रावर प्रत्यक्षतः किंवा परंपरया  
 केव्हां तरी व्हावयाचा आहे. आणखी, आपूर्व कर्तव्य  
 केले—आपले काम केले आहे, अशा शिंगानें जे  
 अपूर्व समाधान येथे होते, तो त्या मोठ्या विसेधन  
 विसार आहे. तो विसार येथे एकांतांत व्यावा आणि तें  
 वक्षीस घेण्यास आनंदानें जगतित्याकडे जावे आहून  
 दुसरे काय करावयाचे !

